

30.01.2026

आकाशवाणी मध्यप्रदेश

7.10PM

प्रादेशिक समाचार

मुख्य समाचार:

- महात्मा गांधी की पुण्यतिथि पर राष्ट्र ने किया स्मरण, प्रधानमंत्री नरेंद्र मोदी और उपराष्ट्रपति ने अर्पित की श्रद्धांजलि
- सुप्रीम कोर्ट का बड़ा आदेश: स्कूलों में छात्राओं को मुफ्त सैनेटरी पैड देना होगा
- संविदा कर्मचारियों के महासम्मेलन में पहुंचे मुख्यमंत्री मोहन यादव, कहा- जनकल्याण योजनाओं में संविदा कर्मियों की बड़ी भूमिका
- भोपाल में राज्य स्तरीय पुष्प प्रदर्शनी का शुभारंभ, मुख्यमंत्री मोहन यादव ने किया उद्घाटन

पुण्यतिथि/शहीद दिवस

देश आज राष्ट्रपिता महात्मा गांधी की 78वीं पुण्यतिथि और शहीद दिवस पर उन्हें श्रद्धांजलि अर्पित कर रहा है। शाम को उपराष्ट्रपति सी. पी. राधाकृष्णन और प्रधानमंत्री नरेंद्र मोदी नई दिल्ली के गांधी स्मृति पहुंचे और प्रार्थना सभा में शामिल हुए। इससे पहले सुबह नई दिल्ली के राजघाट स्थित गांधी समाधि पर सर्वधर्म प्रार्थना सभा का आयोजन हुआ। जहां उपराष्ट्रपति और प्रधानमंत्री ने पुष्पांजलि अर्पित की थी। वहीं प्रदेश में राज्यपाल मंगुभाई पटेल और मुख्यमंत्री डॉ. मोहन यादव ने महात्मा गांधी को नमन किया।

सुप्रीम कोर्ट

सुप्रीम कोर्ट ने आज बड़ा फैसला सुनाते हुए देश के सभी सरकारी और निजी स्कूलों को कक्षा 6 से 12 तक की छात्राओं को मुफ्त सैनेटरी पैड उपलब्ध कराने का निर्देश दिया है। कोर्ट ने कहा कि यह कोई सुविधा नहीं, बल्कि छात्राओं का अधिकार है। अदालत ने स्कूलों में लड़कियों और लड़कों के लिए अलग-अलग शौचालय और पूरी प्राइवसी सुनिश्चित करने को कहा है। कोर्ट ने हर स्कूल में 'मासिक धर्म स्वच्छता प्रबंधन कॉर्नर' बनाने को भी कहा है। सभी राज्यों और केंद्र शासित प्रदेशों को तीन महीने में रिपोर्ट सौंपने का आदेश दिया गया है।

अमित शाह

केंद्रीय गृह मंत्री अमित शाह दो दिन के असम दौरे पर हैं। आज उन्होंने डिब्रूगढ़ जिले में करीब 1 हजार 715 करोड़ रुपये की विकास परियोजनाओं का उद्घाटन और शिलान्यास किया। इसके बाद श्री शाह धेमाजी जिले में आयोजित मिसिंग युवा महोत्सव में मुख्य अतिथि के रूप में शामिल हुए। उन्होंने मिसिंग समुदाय की संस्कृति और प्रकृति संरक्षण के प्रयासों की सराहना की। गृह मंत्री ने इस समुदाय के युवाओं के लिए जल्द विशेष भर्ती अभियान शुरू करने की घोषणा की।

पुष्प प्रदर्शनी

मुख्यमंत्री डॉ. मोहन यादव ने आज भोपाल के शासकीय गुलाब उद्यान में राज्य स्तरीय पुष्प प्रदर्शनी का शुभारंभ गया। यह प्रदर्शनी कृषक कल्याण वर्ष 2026 के तहत आयोजित की जा रही है। प्रदेश में फूलों की खेती और उद्यानिकी को बढ़ावा देने के लिए यह पुष्प महोत्सव आयोजित किया गया है। प्रदर्शनी में तरह-तरह के फूल, गमलों के सजावटी पौधे, कैक्टस, बोनसाई और फूलों से बने उत्पाद दिखाई दिए।

शिवराज सिंह चौहान

केंद्रीय कृषि मंत्री शिवराज सिंह चौहान ने विदिशा और रायसेन संसदीय क्षेत्र के छात्रों के लिए बड़ा एलान किया है। उन्होंने कहा कि दसवीं और बारहवीं की परीक्षा में प्रथम, द्वितीय और तृतीय स्थान पाने वाले छात्रों को सम्मानित किया जाएगा। इन मेधावी छात्रों को 'प्रेम-सुंदर सम्मान' प्रदान किया जाएगा। यह योजना इसी साल से, बोर्ड परीक्षा के नतीजे आने के बाद लागू होगी।

नोहलेश्वर महोत्सव का शुभारंभ

मुख्यमंत्री डॉ. मोहन यादव 11 से 15 फरवरी 2026 तक चलने वाले नोहलेश्वर महोत्सव का शुभारंभ करेंगे। यह महोत्सव बुंदेलखंड के दमोह जिले के नोहटा स्थित नोहलेश्वर मंदिर परिसर में आयोजित किया जाएगा। महोत्सव में कला, संस्कृति, साहित्य और भक्ति संगीत की नामी हस्तियां प्रस्तुति देंगी। प्रसिद्ध गायक कैलाश खेर भक्ति गीतों से श्रोताओं को मंत्रमुग्ध करेंगे। इसके अलावा शिव तांडव, शास्त्रीय नृत्य और कवि सम्मेलन का आयोजन होगा।

महासम्मेलन

मुख्यमंत्री डॉ. मोहन यादव ने आज भोपाल में संविदा अधिकारी और कर्मचारियों के महासम्मेलन में शामिल हुए। यह सम्मेलन संविदा कर्मचारियों की लंबे समय से चली आ रही मांगों को लेकर न्यू दशहरा मैदान में आयोजित किया गया। मुख्यमंत्री डॉ. यादव ने कहा कि सरकार को चलाने और योजनाओं को जमीन पर उतारने में संविदा कर्मचारियों की भूमिका बेहद अहम है। उन्होंने कहा कि हर जनकल्याणकारी योजना में संविदा कर्मचारियों की जरूरत उतनी ही है, जितनी श्रीराम को हनुमान की थी।

प्रगति

प्रधानमंत्री नरेंद्र मोदी की पहल 'प्रगति' ने सुशासन की एक मजबूत मिसाल पेश की है। साल 2015 में शुरू किया गया यह मंच अब अपनी 50वीं सफल बैठक पूरी कर चुका है। प्रगति के जरिए बड़ी अवसंरचना परियोजनाओं और आम लोगों की शिकायतों की सीधे प्रधानमंत्री स्तर पर समीक्षा होती है। इससे कामों की रफ्तार तेज हुई है और फैसले समय पर हो रहे हैं। प्रगति मंच ने शासन को ज्यादा पारदर्शी और जवाबदेह बनाने में अहम भूमिका निभाई है। इस खास श्रृंखला में आज हम जल शक्ति मंत्रालय से जुड़ी परियोजनाओं पर नज़र डालेंगे।

एआई इम्पैक्ट शिखर सम्मेलन

केंद्रीय इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने कहा है कि इंडिया-एआई इम्पैक्ट शिखर सम्मेलन 2026 दुनिया का अब तक का सबसे बड़ा आर्टिफिशियल इंटेलिजेंस सम्मेलन होगा। यह सम्मेलन 16 से 20 फरवरी तक नई दिल्ली में आयोजित किया जाएगा। श्री वैष्णव ने बताया कि इस शिखर सम्मेलन में 100 से अधिक मुख्य कार्यकारी अधिकारी हिस्सा लेंगे।

विमान हादसे

महाराष्ट्र के उपमुख्यमंत्री अजीत पवार से जुड़े विमान हादसे की जांच राज्य के आपराधिक जांच विभाग-सीआईडी को सौंप दी गई है। बुधवार को बारामती हवाई अड्डे पर विमान दुर्घटना में उपमुख्यमंत्री अजीत पवार सहित पांच लोगों की मृत्यु हो गई थी।

सोने और चांदी

आज सोने और चांदी के बाजार में अचानक बड़ी गिरावट देखने को मिली है। सोना अपने ऑलटाइम हाई से लगभग 15 हजार रुपये सस्ता होकर करीब 1 लाख 55 हजार रुपये प्रति 10 ग्राम पर आ गया। वहीं चांदी करीब 15 फीसदी टूटकर करीब 3 लाख 40 रुपये प्रति किलो पर पहुंच गई है।

अवैध हथियार

मध्यप्रदेश पुलिस ने अवैध हथियारों के खिलाफ बीते दो हफ्तों में बड़ी कार्रवाई की है। प्रदेश के अलग-अलग जिलों में छापेमारी कर पुलिस ने 34 अवैध हथियार, जिंदा कारतूस और दूसरी सामग्री जब्त की है। यह कार्रवाई अवैध हथियार रखने, हवाई फायरिंग कर दहशत फैलाने और अंतरराज्यीय गिरोहों के खिलाफ की गई है।

संक्षिप्त समाचार

- सागर संभागीय आयुक्त अनिल सुचारी की अध्यक्षता में संभाग के सभी कलेक्टरों एवं राजस्व अधिकारियों की समीक्षा बैठक का आयोजन किया गया।
- खंडवा में वन विभाग द्वारा मध्यप्रदेश इको पर्यटन विकास बोर्ड के सहयोग से अनुभूति कार्यक्रम के अंतर्गत स्कूल विद्यार्थियों के लिए प्रशिक्षण सह जागरूकता अभियान का आयोजन किया गया।
- निवाड़ी में शहीद दिवस के अवसर पर जिले के सभी थाना एवं चौकियों में देश के लिए अपने प्राणों की आहुति देने वाले अमर शहीदों की स्मृति में 2 मिनट का मौन रखकर उन्हें श्रद्धांजलि अर्पित की गई।
- भोपाल के डॉ. कैलाशनाथ काटजू शासकीय अस्पताल, में आज रक्तदान शिविर का आयोजन किया गया। इस शिविर में समाज के विभिन्न वर्गों से आए रक्तदाताओं ने उत्साहपूर्वक भाग लिया और मानव सेवा की मिसाल पेश की।
- अशोकनगर में हर माह जिला स्तरीय रोजगार मेले का आयोजन किया जा रहा है। आज आयोजित मेले में 113 युवाओं ने पंजीयन कराया और कंपनियों द्वारा 72 आकांक्षी युवाओं का प्रारंभिक चयन कर 56 को ऑफर लेटर प्रदान किये गए।

- छिंदवाड़ा के पांडुर्ना में नागपुर-भोपाल हाइवे पर कल एक भीषण हादसे में बाइक सवार बालक और बालिका की मौत हो गई।
 - स्वाइल हेल्थ एवं फर्टिलिटी योजना के अंतर्गत आगरमालवा जिले में निर्धारित 14,560 लक्ष्य के खिलाफ 14,669 मृदा नमूने संग्रहित कर मृदा परीक्षण प्रयोगशालाओं आगरमालवा, बड़ोद, सुसनेर एवं नलखेड़ा भेजे गए हैं।
 - शहडोल जिले में मध्यप्रदेश वेयर हाउसिंग एंड लॉजिस्टिक कारपोरेशन के एक गोदाम में कल लगी भीषण आग की घटना की जांच शुरू हो गई है। इस आग में 3 हजार धान की बोरियां और हजारों की संख्या में खाली बारदाने जलकर राख हो गए हैं।
 - देवास जिले में आज किसानों द्वारा मोटरसाइकिल रैली निकाली गई। रैली को कलेक्टर ऋतुराज सिंह ने हरी झंडी दिखाकर रवाना किया।
-